

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē

॥ *prathamah sargah* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ prathamah sargah ॥

śrīrāmasya rājasabhāyāṃ maharṣiṇāmāgamaṇaṃ taiḥ saha
tasya vārtālāpaḥ śrīrāmasya praśnāśca

prāptarājyasya rāmasya
rākṣasānāṃ vadhē kṛtē |
ājagmurmunayaḥ sarvē
rāghavaṃ pratinanditum ॥ 7.1.1 ॥

kauśikō'tha yavakṛitō
gārgyō gālava ēva ca |
kaṇvō mēdhātithēḥ putraḥ
pūrvasyāṃ diśi yē śritāḥ ॥ 7.1.2 ॥

svastyātrēyaśca bhagavān
namuciḥ pramucistathā |
agastyō'triśca bhagavān
sumukhō vimukhastathā ॥ 7.1.3 ॥

ājagmustē sahāgastyā
yē śritā dakṣiṇāṃ diśam |

nṛṣaṅguḥ kavaṣō dhaumyaḥ
kauśēyaśca mahānṛṣiḥ || 7.1.4 ||

tē'pyājagmuḥ saśiṣyā vai
yē śritāḥ paścimāṃ diśam |
vasiṣṭhaḥ kaśyapō'thātri -
rviśvāmitraḥ sagautamaḥ || 7.1.5 ||

jamadagnirbharadvāja -
stē'pi saptarṣayastathā |
udīcyāṃ diśi saptaitē
nityamēva nivāsinaḥ || 7.1.6 ||

samprāpyaitē mahātmānō
rāghavasya nivēśanam |
viṣṭhitāḥ pratihārārthaṃ
hutāśanasamaprabhāḥ || 7.1.7 ||

vēdavēdāṅgaviduṣō
nānāśāstraviśārādāḥ |
dvāḥsthaṃ prōvāca dharmātmā
agastyō munisattamaḥ || 7.1.8 ||

nivēdyatāṃ dāśarathē -
rṛṣayō vayamāgatāḥ |
pratihārastatastūrṇa -
magastyavacanād drutam || 7.1.9 ||

samīpaṃ rāghavasyāśu
pravivēśa mahātmanaḥ |

nayēṅgitajñāḥ sadvṛttō

dakṣō dhairyasamanvitaḥ || 7.1.10 ||

sa rāmaṃ dṛśya sahasā

pūrṇacandrasamadyutim |

agastyam kathayāmāsa

samprāptamṛṣisattamam || 7.1.11 ||

śrutvā prāptān munīmstāmstu

bālasūryasamaprabhān |

pratyuvāca tatō dvāḥstham

pravēśaya yathāsukham || 7.1.12 ||

dṛṣtvā prāptān munīmstāmstu

pratyutthāya kṛtāñjaliḥ |

pādyārghyādibhirānarca

gām nivēdya ca sādaram || 7.1.13 ||

rāmō'bhivādya prayata

āsanānyādidēśa ha |

tēṣu kāñcanacitrēṣu

mahatsu ca varēṣu ca || 7.1.14 ||

kuśāntardhānadattēṣu

mṛgacarmayutēṣu ca |

yathārhamupaviṣṭāstē

āsanēṣvṛṣipuṅgavāḥ || 7.1.15 ||

rāmēṇa kuśalam pṛṣṭāḥ

saśiṣyāḥ sapurōgamāḥ |

maharṣayō vēdavidō
 rāmaṃ vacanamabruvan |
 kuśalaṃ nō mahābāhō
 sarvatra raghunandana || 7.1.16 ||

tvāṃ tu diṣṭyā kuśalinaṃ
 paśyāmō hataśātravam |
 diṣṭyā tvayā hatō rājan
 rāvaṇō lōkarāvaṇaḥ || 7.1.17 ||

nahi bhāraḥ sa tē rāma
 rāvaṇaḥ putrapautravān |
 sadhanustvaṃ hi lōkāṃstrīn
 vijayēthā na saṃśayaḥ || 7.1.18 ||

diṣṭyā tvayā hatō rāma
 rāvaṇō rākṣasēśvaraḥ |
 diṣṭyā vijayinaṃ tvādya
 paśyāmaḥ saha sītayā || 7.1.19 ||

lakṣmaṇēna ca dharmātman
 bhrātrā tvaddhitakāriṇā |
 mātṛbhirbhrāṭṛsahitaṃ
 paśyāmō'dya vayaṃ nṛpa || 7.1.20 ||

diṣṭyā prahastō vikaṭō
 virūpākṣō mahōdaraḥ |
 akampanaśca durdharṣō
 nihatāstē niśācarāḥ || 7.1.21 ||

yasya pramāṇād vipulam
 pramāṇam nēha vidyatē |
 diṣṭyā tē samarē rāma
 kumbhakarṇō nipātitaḥ || 7.1.22 ||

triśirāścātikāyaśca
 dēvāntakanarāntakau |
 diṣṭyā tē nihatā rāma
 mahāvīryā niśācarāḥ || 7.1.23 ||

kumbhaścaiva nikumbhaśca
 rākṣasau bhīmadarśanau |
 diṣṭyā tau nihatau rāma
 kumbhakarṇasutau mṛdhē || 7.1.24 ||

yuddhōnmattaśca mattaśca
 kālāntakayamōpamau |
 yajñakōpaśca balavān
 dhūmrākṣō nāma rākṣasaḥ || 7.1.25 ||

kurvantaḥ kadanam ghōra -
 mētē śastrāstrapāragāḥ |
 antakapratimairbāṇai -
 rdiṣṭyā vinihatāstvayā || 7.1.26 ||

diṣṭyā tvam rākṣasēndrēṇa
 dvandvayuddhamupāgataḥ |
 dēvatānāmavadhyēna
 vijayam prāptavānasi || 7.1.27 ||

saṅkhyē tasya na kiñcit tu
 rāvaṇasya parābhavaḥ |
 dvandvayuddhamanuprāptō
 diṣṭyā tē rāvaṇirhataḥ || 7.1.28 ||

diṣṭyā tasya mahābāhō
 kālasyēvābhidhāvataḥ |
 muktaḥ suraripōrvīra
 prāptaśca vijayastvayā || 7.1.29 ||

abhinandāma tē sarvē
 saṁśrutyēndrajitō vadham |
 avadhyāḥ sarvabhūtānām
 mahāmāyādharō yudhi || 7.1.30 ||

vismayastvēṣa cāsmākaṁ
 taṁ śrutvēndrajitaṁ hatam |
 ētē cānyē ca bahavō
 rākṣasāḥ kāmarūpiṇaḥ || 7.1.31 ||

diṣṭyā tvayā hatā vīrā
 raghūṇām kulavardhana |
 dattvā puṇyāmimām vīra
 saumyāmbhayadakṣiṇām || 7.1.32 ||

diṣṭyā vardhasi kākutstha
 jayēnāmitrakarśana |
 śrutvā tu vacanaṁ tēṣām
 munīnām bhāvitātmanām || 7.1.33 ||

vismayaṃ paramaṃ gatvā
 rāmaḥ prāñjalirabravit |
 bhagavantaḥ kumbhakarṇaṃ
 rāvaṇaṃ ca niśācaram || 7.1.34 ||

atikramya mahāvīryau
 kiṃ praśaṃsatha rāvaṇim |
 mahōdaraṃ prahastaṃ ca
 virūpākṣaṃ ca rākṣasam || 7.1.35 ||

mattōnmattau ca durdharṣau
 dēvāntakanarāntakau |
 atikramya mahāvīrān
 kiṃ praśaṃsatha rāvaṇim || 7.1.36 ||

atikāyaṃ triśīrasaṃ
 dhūmrākṣaṃ ca niśācaram |
 atikramya mahāvīryān
 kiṃ praśaṃsatha rāvaṇim || 7.1.37 ||

kīdrśō vai prabhāvō'sya
 kiṃ balaṃ kaḥ parākramaḥ |
 kēna vā kāraṇēnaiṣa
 rāvaṇādatiricyatē || 7.1.38 ||

śakyaṃ yadi mayā śrōtuṃ
 na khalvājñāpayāmi vaḥ |
 yadi guhyaṃ na cēd vaktuṃ
 śrōtomicchāmi kathyatām || 7.1.39 ||

śakrō'pi vijitastēna

kathaṃ labdhavaraśca saḥ |

kathaṃ ca balavān putrō

na pitā tasya rāvaṇaḥ || 7.1.40 ||

kathaṃ pituścāpyadhikō mahāhavē

śakrasya jētā hi kathaṃ sa rākṣasaḥ |

varāśca labdhāḥ kathayasva mē'dya

pāpracchataścāsyā munīndra sarvam || 7.1.41 ||

|| ityārṣe śrīmadrāmāyaṇē vālmīkiyē ādikāvyē

uttarakāṇḍē prathamah sargaḥ ||